

ମଧୁପର ମଧୁଭିକ୍ଷା

ଜୟ ମଧୁମୟ ବିଧୁର ଉଦୟ-
ଭୂମି ମଧୁ ବିହାରୀ ହେ,
ବିଶ୍ୱ ସମୁଦୟ ତୁମ ମଧୁମୟ,
ଦିଅ ମଧୁମୟ ଯଶ ହେ ।

ଦିନେ ଦିନକରେ ରାତ୍ରେ ଗ୍ରହ ତାରେ
ମଧୁର ଜ୍ୟୋତି ପ୍ରକାଶ ହେ,
ଅଚଳ ଅନିଳ ଜଗତ ଅଖିଳ
କରିଛ ମଧୁ ଆବାସ ହେ ।

କୋକିଳ ନିସ୍ୱନେ ବଲ୍ଲକୀ ନିକୃଣେ
ଦେଇଛ ମଧୁ ଲେପନ ହେ,
ପୁଷ୍ପିତ କାନନେ ଶିଶୁର ଆନନେ
କରିଛ ମଧୁ କ୍ଷେପଣ ହେ ।

ଫୁଲ ଫଳ କାଣ୍ଡ ତରୁ ଇନ୍ଦ୍ରଦଣ୍ଡ
ତୁମ ମଧୁ ଛନ୍ଦି ବହି,
ସରିତ ନିର୍ଝରେ ସରେ ଜଳଧରେ
ତୁମ ମଧୁ ଅଛି ରହି ହେ ।

ପ୍ରୀତିର ଲୋଚନେ ଜ୍ଞାନ ଆଲୋଚନେ
ଦେଇଅଛ ମଧୁ ଘାରି,
ତୁମ ଶ୍ରୀଚରଣ-କଞ୍ଜେ ଅନୁକ୍ଷଣ
'ମଧୁପ' ମଧୁ ଭିକାରୀ ହେ ।

